


# Il-Huttafa

numru 118

Settembru - Ottubru 2013



Xewk tal-Mixta



**Astun Iswed**  
Black Kite

Tajra tal-priża sabiha u mhux tant komuni, għalkemm tidher kull sena, kultant fi qtajjiet zgħar. Tingħaraf l-iktar minn denbha. Dar-ritratt ittiehed ftit granet ilu fil-Buskett.

## Fliebieb Huttaf...

Jien naraha taċ-ċajt li nkunu għadna f'Lulju u diġà nibdew naraw ir-riklami *Back to School*. X'affarijiet dawn! Imma insomma issa vera *Back to School* għax dahlet il-ħarifa u l-iskola reġgħet bdiet.

Kieku l-għasafar jikkellmu bħalna, hafna minnhom fil-ħarifa mhux *Back to School* jgħidu imma *Back to Africa*. Miljuni ta' għasafar li jkunu għaddew is-sajf fl-Ewropa jibdew jtilqu minn hemm, għax ix-xitwa fl-Ewropa qalila u jekk jibqgħu hemm jispicċaw imutu bil-kesħa u bil-ġuħ. Għalhekk imorru l-Afrika, fejn it-temp fix-xitwa jkun aħjar.

Faċli tgħid "imorru l-Afrika", imma dan jaf ifisser vjaġġ ta' 1000km, 2000km jew anke 3000km u iktar. U l-għasafar ma jmorrux bl-ajruplan jew b'xi kruż tafux. Iridu jtiruha kollha. Il-passa mhix ċajta.

Dan il-vjaġġ l-għasafar ma jagħmluhx f'titjira waħda għax ikollhom jieqfu biex jistrieħu u forsi jieklu xi haġa. Għal hafna għasafar tal-passa l-ikbar problema hi meta jiġu biex jaqsmu l-baħar. Għall-għasafar li jafu jgħumu, bħall-borok (papi), gawwi u blonguni, il-baħar mhux problema għax jistrieħu f'wiċċ l-ilma. Imma l-għasafar tal-art bilfors iridu l-art biex jieqfu, għax jekk jinżlu fil-baħar jegħrqu. Wara titjira ta' 100km jew iktar, għira bħal Malta jarawha ġenna. Għalhekk f'daž-żmien naraw iktar għasafar mis-soltu.

L-għasafar tal-passa huma fost l-aqwa atleti fid-dinja tal-animali. Hasra li ma nistgħux nagħtuhom medalji bħalma jieħdu l-atleti fil-Logħob Olimpiku. Imma għall-inqas nistgħu noħorġu narawhom u nifirhu bihom. U għalhekk fil-5 ta' Ottubru l-BirdLife ħa tagħmel attività għall-publiku fil-Buskett biex turi lin-nies il-ġmiel tal-għasafar u l-passa. Ippruvaw morru (ara p. 6).

U issa *back to school* l-aħwa. Awguri għal sena skolastika ġdida.



Victor Falzon

**Victor**

Victor Falzon l-Editur

## mal-faċċata



**Ix-xewk tal-mixta** (ground thistle) hija pjanta stramba. Għaliex? Għax qisha nsiet tkabbar zokk, u qabdet u fethet il-fjura mal-art! Hija wkoll waħda mill-ewwel pjanti li jifih u l-fjuri fil-ħarifa, imma l-weraq tagħha jkun kollu griż u niexef.

Ritratt ta' Victor Falzon

## il-Kontenut

|                        |    |
|------------------------|----|
| Editorjal              | 2  |
| Aħbarijiet             | 3  |
| Mid-Dinja              | 4  |
| Il-Qerd in-Naħal       | 5  |
| Ir-Raba'               | 5  |
| Attività               | 6  |
| Avviżi                 | 6  |
| Intervista max-Xorbett | 6  |
| Prinjolata!            | 7  |
| Arti                   | 8  |
| Pagna Falko            | 9  |
| Is-Simar u l-madwar    | 10 |

## il-Kumitati

### Ċentrali

Kathleen Mamo (kap) • Jason Aloisio • Chris Cachia Zammit • Desirée Falzon • Victor Falzon

### Falko

Martin Austad (kap) • Anne Marie Austad • Nicholas Galea • Timothy Micallef

## il-Klabb

Klabb Huttaf huwa t-taqsimat ta' BirdLife Malta għall-membri ta' taht it-18-il sena. Il-Klabb jorganizza harġiet fil-kampanja, żjarat f'riservi naturali, harġiet bil-lanċa, u nagħmlu wkoll xogħol ambjentali. Kull xahrejn noħorġu wkoll il-magażin *Il-Huttafa* li l-membri jirċievu d-dar bil-posta. Bhalissa fil-Klabb qegħdin xi 1000 membru. Shubija fi Klabb Huttaf hija €7 fis-sena.



## il-Kuntatt

indirizz  
**BirdLife Malta**  
57/28 Triq Abate Rigord  
Ta' Xbiex BX 1120  
tel 21347644 / 21347645 / 21347646  
imejl [info@birdlifemalta.org](mailto:info@birdlifemalta.org)  
imejl tal-magażin  
[il-huttafa@birdlifemalta.org](mailto:il-huttafa@birdlifemalta.org)  
websajt [www.birdlifemalta.org](http://www.birdlifemalta.org)

Reg. Vol. Org. VO/0052

©BirdLife Malta, Ottubru 2013  
Disinn u produzzjoni Victor Falzon  
Stampat għand Poulton's Print Shop

# Festa Fjamingi

Das-sajf dehru Malta koċċ fjamingi mhux hażin. Sa 20 sena ilu dawn l-għasafar f'it konna narawhom. X'għara? Li għara probabbli hu li f'dawn l-aħħar snin il-fjamingi bdew ibejtu f'xi riservi naturali fi Sqallija. U peress li fix-xitwa ħafna fjamingi jpassu għall-Afrika ta' Fuq, Malta spiċċat f'nofs iktar "traffiku" ta' fjamingi!


Dan zgur traffiku li ma jdejjaq lil hadd!

X'hasra li għad hawn kaċċaturi li kif jaraw għasfur bħal dan jagħmlu minn kollox biex joqtluh. Hekk għara f'Gunju u f'Awwissu li għadda.

Victor Falzon



F'Malta m'għandniex postijiet kbar biżżejjed fejn jistgħu jbejtu l-fjamingi, imma kultant jinżel xi wieħed fis-Salina jew l-Għadira.



Parti minn qatgħa ta' 52 fjamingu li l-berdwoċers raw għaddejin minn fuq il-Qawra fis-7 Settembru 2013. L-għasafar f'dil-qatgħa kienu kważi kollha adulti. Iż-żgħar tagħrafhom għax ikunu f'it grizi u l-aħmar fil-ġwienah ikun inqas karg. Kemm taraw fjamingi frieh f'dar-ritratt?

Raymond Galea



Dehra f'it eqreb ta' parti mill-istess qatgħa.

Raymond Galea



Bħas-soltu, dil-ħarifa l-kaċċaturi għandhom stagun ta' ħames xhur (1 Settembru sa 31 Jannar) biex fih jieħdu gost joqtlu l-għasafar. In-nassaba wkoll għandhom stagun ta' kważi xahrejn u nofs (20 Ottubru sa 31 Diċembru) biex fih joqogħdu jogħxew jaqbd u l-imlievez u l-pluvieri fix-xbiek. Min iħobb in-natura ma jaqbadx dawn il-passatempi!

# Ħuta ġdida daqs nitfa

Fil-baħar madwar Malta s'issa nstabu jgħixu iktar minn 300 speċi ta' ħuta. Issa nistgħu nżidu oħra! F'it ġimghat ilu Victor Falzon (l-Editor :- ) u Desirée Falzon kienu qed jgħumu fl-inħawi ta' Ghajn Tuffieħa u waqt li kienu qed jittawlu taħt l-ilma qalb xi blat fil-baxx raw ħuta żgħira ħamra b'marki vjola madwar rasha. Hadulha xi ritratti u meta wara ċċekkjaw fil-kotba sabu li kienet **Black-headed Blenny** *Microlophrys nigriceps*, li skont l-esperti hija ħuta ġdida għal Malta. Minhabba li ma tħobbx id-dawl tax-xemx, dil-ħuta ngħatat l-isem **Budakkra tad-Dell**. Grazzi lil sehibna Mark Anthony Falzon tal-għajnuna tiegħu.

Mingħalija din mhix l-ewwel darba li habbarna hut ġdid f'Il-Huttafa.



Il-Budakkra tad-Dell tikber biss sa xi 3.5cm u tgħix fi xquq qalb il-blat.



Id-daqs veru tagħha!

Tiċċajta! Din hi s-seba' waħda! L-ewwel waħda dehret f'Il-Huttafa 27 fis-sena 1998.



U aqgħu xhiex! Is-sebgha li huma speċi ta' budakkri!

Mark Anthony Falzon



## Msieken!

Fl-**Ingliterra** bħalissa għaddejin bi proġett: il-qtil tal-beġers! Peress li l-beġer jista' jgħorr il-marda tat-tuberkulozi tal-baqar, il-gvern Ingliż haqq li l-aħjar soluzzjoni hi li joqtol partita beġers. Mhemmx provi li din se ssolvi xi haġa, imma l-gvern basta jingħoġob mal-bdiewa. Mela spara u oqtol Ġuż!



## Rekord!

Fis-snin sebghin l-**Istati Uniti** bdew jiproteġu l-fkieren tal-baħar frieh li jfaqqsu. Dis-sena max-xtut tan-nofsinar tal-pajjiż kien hemm numru rekord ta' bejtiet tal-fkieren li faqqsu b'suċċess, speċjalment Karetti u Fkieren Hodor. Jidher li dawk il-fkieren frieh tas-Sebghinijiet issa kibru u ġew lura jbidu!



## Elfejn!

**Abu Dhabi** u l-**Mongolja** għandhom proġett biex iżidu n-numru ta' Bies tal-Lvant (Saker), seker rari. Tpoġġew 5000 bejta artifiċjali mifruxin fil-beraħ tal-Mongolja. Dawn il-bejtiet qed jintużaw b'suċċess għax dis-sena faqqsu fihom 2000 fellus! Dan l-għasfur kultant narawh f'Malta wkoll, eż. dak tar-ritratt.



## Anzjani!

Il-foresti tal-**Ewropa** jixkumaw 10% tal-karbonju li jipproduċu ċ-ċmienien tal-fabriki u l-magni tal-karozzi fl-Ewropa. Il-problema hi li hafna minn dawn l-imsaġar qed jibdwex jixjiehu, u sigar xjuħ jassorbu inqas karbonju minn sigar żgħażaġh. Jidher ċar li hemm bżonn jithawlu iktar foresti godda.



## Reġġhu!

Sas-sena l-oħra, il-qerda tal-foresta Amażon fil-**Brazil** kienet naqset sew, bis-saħħa ta' liġijiet tajbin u nfurzar aħjar. Imma jidher li qed tonqos ir-rieda tajba, għax dis-sena l-qtuġh illegali reġa' żdied b'terz. Dan qed jiġri għax il-gvern qed jerġa' jillaxxa l-liġijiet li jharsu din il-foresta enormi.



## Gwerra!

Il-**Mali** u l-**Mawritanja** ngħaqdu fi gwerra li qed tinfirx mal-Afrika kollha. Se jixxerred id-demm? Xejn minn dan! Il-gwerra hija kontra l-basktijiet tal-plastik, li l-iskart tagħhom qed joħnoq l-ambjent. S'issa hemm ukoll il-Kenja, it-Tanzanija, l-Uganda u l-Afrika t'isfel li qatghu l-użu tal-basktijiet. *Go Africa!*



## Ġdid!

Xjenzat żaġżuġh għadu kemm skopra għasfur ġdid fil-muntanji tal-**Peru**: il-Junín Tapaculo, għasfur żgħir, iswed, imgerrex u jgħix f'partijiet folti tal-foresta tropikali. Fil-fatt ix-xjenzat beda jissuspetta li għasfur ġdid mhux mid-dehra imma mill-għajta tal-għasfur, li hija differenti sew minn ta' speċi oħrajn.

F'Il-Huttafa Numru 7, fl-1995, kienet habbu s-sejba tad-**Diademed Tapaculo**.

## Tal-mistħija!

Il-gvern il-ġdid **Awstraljan** ma tantx jidher li jimpurtah mill-ambjent. Milli smajna, se jneħhi liġi li min iħammeġ l-arja jrid iħallas, se jneħhi l-ministeru tax-xjenza, se jneħhi l-fondi għal teknoloġiji ndaf u se jwaqqaf l-istudju dwar il-bidla fil-klima. Prosit eh, bdejna bit-tajeb!

X'int tghid! Dik mhux **Il-Huttafa** għax bla kulur.

**Il-Huttafa** fil-bidu ma kinitx bil-kulur, gambu.

Fik il-hobz sur Tony Abbott.



## Abbandunawh!

Mużew fit-**Taiwan** li kellhom *whale shark* li kien kiber wisq qabdu u telquh fil-baħar bla ma ppreparawh. Naturalment dan miskin wara tmien snin ġo tank kien nesa kif jgħum fil-baħar, u spiċċa nkalja darbtejn fuq il-blat (u wara probabbli miet). Imma l-aqwa li ħelsu minnu hux! U issa jridu jdaħħlu iehor żgħir...

Jghidu jhobbu l-animali dawn, tarax!

# X'nista' nara tgħid?

jikteb Jason Aloisio

## Qerd in-Naħal

European Bee-eater

*Merops apiaster*




Dan huwa wiehed mill-aktar ghasafar ikkuluriti li jidhru f'Malta. Jissejjah hekk ghax jiekol hafna naħal u znaħan. Qabel ma jikolhom jagħfashom ma' xi haġa iebsa biex ineħħilhom ix-xewka. Jiekol ukoll insetti oħra li jaqbad huwa u jtir. Huwa ghasfur li jfittex il-kumpanija ta' ghasafar bħalu, u għalhekk waqt il-passa jidher dejjem fi qtajjiet. F'dawn

l-aħħar snin sar iktar komuni waqt il-passa, speċjalment fil-ħarifa. Hafna drabi jtir fil-ġholi, u tinduna li fil-qrib għaddejja xi qatgħa mit-tisfir sempliċi imma ferrieħi li dawn l-ghasafar isemmghu kontinwament, qisu tisfir ta' sfafar. Ibejjiet f'toqob li jħaffer fil-ġnub ramlin tax-xmajjar. Ġieli bejjiet f'pajjiżna f'munzelli tar-ramel f'barriera mitluqa.



It-tpiġġija meħuda mill-ktieb **Ghasafar Madwarna**, miktub apposta għat-tfal. Dal-ktieb jiswa €5 u tista' tixtri mingħand il-BirdLife jew billi żżur ir-riservi naturali tal-Għadira jew Is-Simar.



Id-dehra tiegħu tfakkrek fil-paletta li jużaw il-pitturi: għandu l-qastni fuq dahru, l-ikħal, l-iswed u l-isfar ma' wiċċu u l-aħdar mal-ġwienah.

Victor Falzon

Victor Falzon

Aron Tanti

## MappAmbjenti 1 Raba'

Hafna nies jaħsbu li l-iktar haġa li biddlet l-ambjent naturali f'pajjiżna hija l-bini. Veru li f'postijiet fejn isir il-bini, l-art tintradam taħt ġebel u żrar u konkos u tarmak. Imma fil-fatt l-iktar attività tal-bniedem li biddlet mill-ambjent naturali ta' Malta hija l-biedja. L-area kannella fil-mappa turi l-partijiet ta' Malta fejn hemm l-ghelieqi. Malajr tindunaw li r-raba' jiksi iktar minn nofs pajjiżna u jiehu art iktar mill-ambjenti l-oħrajn kollha (inkluż il-bini) flimkien. Naturalment l-agrikoltura għandna bżonnha inkella ma jkollniex x'nieklu. Imma minħabba li tiehu daqshekk art, tajjeb li noqogħdu attenti biex ma ssirx ħsara lin-natura iktar milli hemm bżonn, u li l-biedja ssir b'mod li ma tfixkilx xi annimali u pjanti naturali milli jgħixu qalb jew madwar l-ghelieqi. Anzi jistgħu jsiru hafna affarijiet biex iħajru lin-natura ssir iktar sinjura fil-kampanja. Meta tqis kemm sraqna art min-natura, mhemm xejn hażin li nagħtu xi ftit lura.



Hafna kampanja Maltija hija mużajk ta' għelieqi, bħal hawnhekk fl-inħawi tas-Siġġiewi.

Tajjeb, mela nsib fejn inħawwel hassa.



# Għall-Buskett...

Hafna berdwocers tal-BirdLife kull harifa jmorru l-Buskett biex igawdu t-tajr tal-priża jpassi minn fuq dal-masġar maħbub. Dis-sena l-BirdLife ha jkollha hemmhekk xi attivitajiet għall-familja. Din se tkun parti mill-**EuroBirdwatch**, haġa li ssir mal-Ewropa kollha biex in-nies jitgħallmu u jgawdu iktar l-għasafar, li huma ta' kulhadd. Għalhekk l-attivitajiet kollha ha jkollhom x'jaqsmu mal-għasafar u n-natura, fosthom **logħob ambjentali**, **bird ringing**, **treasure hunt**, **berdwocing bit-trombi u t-teleskopji**, **stalls**, eċċ. Bħala membri fi Klabb Ħuttaf, nistidnukom b'mod speċjali biex tmorru s'hemm mal-familja tagħkom halli tgawdu n-natura, issibu min jispjegalkom u jurikom, u tiltaqgħu ma' nies tal-BirdLife.

Data  
**Is-Sibt 5 Ottubru 2013**  
Post  
**Il-Buskett**  
Fin  
**Mit-3pm sas-6.30pm**

Jekk tmorru fil-parking taht it-Tinda u timxu tikka 'l ġewwa malajr issibu lil xi hadd jurikom fejn.



## AVVIŻI

**Natura u Kuluri**

Il-colouring book li habbnarrielkom f'it ilu qajjem haġna interess! Dawn xi mistoqsijiet li spiss staqsewna...

**M.** Nibża' li sa ma nasal biex ingedded, il-kotba jilhqqu jispiċċawkom. X'ha nagħmel?  
**T.** Gedded bil-lest minn issa għas-sena ta' wara.

**M.** Jekk ingedded bil-posta jew onlajn xorta niehdu l-ktieb?  
**T.** Iva. Nibagħtulek vawċer li tkun tista' ssarrfu fil-ktieb mir-riservi, mill-iskola (primarja), minn attivitajiet tal-BirdLife jew mill-uffiċċju tagħna.

**M.** Nista' nixtrih?  
**T.** Le, il-ktieb jingħata b'xejn lil min jidhol (jew ingedded) membru fi Klabb Ħuttaf jew Family Member.

Żuru dawn il-kmamar fuq >> **fronter**

**Niskopru n-Natura ma' Klabb Ħuttaf**



Fil-corridor  
Other Rooms

**Dinja Wahda**



Fil-corridor  
Educational Entities


**Ir-Riserva Naturali tas-Simar**



Fil-corridor  
Educational Entities

## Intervista ma' Fjura

18



**Xorbett**  
Golden Samphire

Kif inti, Xorbett?

Mhux ħażin grazzi. Kif tara ninsab kollni fjuri bħalissa.

X'kien tiftaħ il-fjuri fil-ħarifa?

Hehe, apposta nwarrad issa, halli l-insetti jigu kollha għandi!

Allura inti la tikber issir sigra?

Jien diġà kbira ruħi. Ma nsirx sigra għax jien arbuxxell. Niffolta ħafna imma nibqa' baxxa.

Għandek il-weraq qishom swaba'. Dawk għaliex?

Veru l-weraq tiegħi mhumieq normali. Dawk għax fihom naħzen l-ilma meta tagħmel ix-xita, halli fis-sajf ikolli x'nixrob.

Imma dak mhux xogħol l-għeruq?

Iva imma fl-ambjent fejn ngħix jien l-ilma tal-art spiss ikun mielaħ u mhux tajjeb għall-pjanti.

Mela x'inhu l-ambjent tiegħek?

L-ambjent naturali tiegħi huwa xatt il-baħar.

Imma hawnhekk gnien!

Eh ruħi dak għax xi ħadd bil-għaqal ħawwilni hawnhekk għax għogbitu d-dehra tiegħi.

Għandu raġun għax veru pjanta sabiħa! He jkolli nħallik. Caw! Saħħa u grazzi tal-kumpliment.

Ix-xorbett faċli tqabbduh bil-biċċa, fil-gnien jew f'qasrija. L-aħjar żmien fix-xitwa. Meta tiehdu biċċa ibżgħu għall-pjanta. Aqgħu, mhux igħdu!

# Prinjolata!

Malta nieqsa mis-sigar. M'għandniex foresti kbar bħal pajjizi oħra, fejn tmur timxi u tintilef fihom daqs kemm huma kbar! Imma madankollu xorta nsibu diversi speċi ta' sigar jikbru f'Malta, uħud komuni, oħrajn rari.

Is-sigar nistgħu naqsmuhom f'żewġ familji: sigar li jagħmlu l-fjuri u sigar li jagħmlu l-prinjoli (ngħidulhom koniferi). Il-familja tal-koniferi fiha ħafna inqas membri mill-familja l-oħra. F'Malta għandna biss tliet speċi ta' koniferi <sup>1</sup>indigeni, jew li ilhom ħafna jikbru f'pajjiżna. Hemm ukoll oħra li probabbli kienet indigena imma nqerdet mis-selvaġġ u llum hija rari.

Min ordna prinjolata please?

Helow?

Slurp!



Iż-**Żnuber** hija l-iktar konifera komuni f'Malta. F'pajjiżna hija indigena imma s-sigar originali kollha nqatgħu, u ż-żnuber li għandna jikber illum kollu tħawwel mill-bniedem, anke ż-żnuber xi li hemm f'inħawi bħall-Buskett. Sa f'rit snin ilu L-Imġiebaħ kien hemm żnubra enormi u xiha sew, imma fl-2009 xi kriminal ħaraqha.

Iva, kienet f' Il-Huttafa 95



**Żnuber**

Aleppo Pine  
*Pinus halepensis*

Victor Falzon

L-**Għargħar** kulhadd jaf bih għax is-sigra nazzjonali ta' Malta. F'Malta l-għargħar huwa indigenu imma jikber ukoll fil-Marokk, fl-Algerija u fi Spanja. Sar is-sigra nazzjonali għax f'pajjiżna kien rari u kellu bżonn isir popolari mal-Maltin. U hekk gara! Sa 20 sena ilu l-għargħar kien jikber f'xi żewġ inħawi biss imma n-nies tant ħadu grazzja mas-sigra li kulhadd ried iħawwilha. Illum tikber f'ħafna gonna, proġetti ta' taħwil u anke skejjel. Tagħmel prinjoli żgħar maqsumin f'erba flieli.



**Għargħar**

Arar  
*Tetraclinis articulata*

Victor Falzon

Iċ-**Ċipress** nagħrfuh għax twil u bil-ponta qisu pinzell tal-akwarell. Għandu weraq skur u jagħmel prinjoli qishom blalen żgħar tal-futbol. Iċ-ċipress huwa sigra Mediterranja, speċjalment fil-Lvant, imma probabbli mhux indigenu għal Malta. L-esperti jaħsbu li daħħluh Malta r-Rumani, li kienu jħobbu jżejnu l-gonna tal-vilel tagħhom b'dis-sigra majestuża. Iċ-ċipress narawh l-iktar fiċ-ċimiterji. Fil-Buskett u fil-gonna ta' San Anton hemm xi ċipressiet li għandhom mijiet tas-snin.



**Ċipress**

Italian Cypress  
*Cupressus sempervirens*

Victor Falzon

Il-**Ġniepru** hija konifera daqsxejn stramba, għax il-prinjoli tagħha mħumiex ibsin u tal-injam bħal tal-koniferi l-oħrajn imma rotob u mlaħħmin qishom *berries*. Il-ġniepru hija rari f'Malta. Hija sigra mifruxa mal-Mediterran kollu, anke fi gzejjer girien tagħna bħal Sqallija u Lampedusa. Għalhekk l-esperti jaħsbu li fl-antik kienet tikber selvaġġa f'Malta wkoll imma nqerdet wara l-wasla tal-bniedem. Però reggħet tħawlet f'xi postijiet u hemm inħawi fejn qed terġa' <sup>2</sup>tinnaturalizza.



**Ġniepru**

Phoenician juniper  
*Juniperus phoenicea*

Alex Cassia

Grazzi lill-ħabib tagħna Edwin Lanfranco għal xi tagħrif.

<sup>1</sup>Indigena. Minn dejjem kienet tikber f'dak il-post.  
<sup>2</sup>Tinnaturalizza. Pjanta li l-lewvel tkun ikkultivata mill-bniedem imma li ż-żerriegħa tagħna jinxterdu u jibdwu jikbru pjanti wehdihom fis-selvaġġ.

# Agħti kulur



Ċiefa



Ibagħtulna t-tpingijiet u r-ritratti li tiegħu tan-natura (mhux pets jew pjanti kkultivati) ħalli ngibuhomlkom f'dil-pagna. Basta jkunu veru tagħkom! Tistgħu tibagħtuhom bil-posta jew imejl.

**indirizz**

**BirdLife Malta**  
57/28 Triq Abate Rigord  
Ta' Xbiex XBX 1120

**imejl**

**il-huttafa@birdlifemalta.org**

\*Materjal li tibagħtulna bil-posta ma nkunux nistgħu nibagħtuh lura.

## ARTITASKYA

Kartun ieħor ta' Askya Pizzuto (17)



Ċiefa (u ferħa!)



Hames Ċirlewwiet Suwed (Black Terns) jgħidu kelma waqt li jistrieħu fuq бага tal-ġablow.

Timothy Micallef

**Karetta** (Loggerhead Turtle) qed tistrieħ f'wiċċ ta' bahar kalm.

Ara! Jien hsiibtha blata!

U jien hsiibtha бага!





## Hbieb Falkuni!

Nixtieq naqsam magħkom xi esperjenzi li kelli fis-sajf tal-2012 u ta' dis-sena. Dawk minnkomm li ġieli ġew magħna l-harġa bil-lanċa sa Ta' Ċenċ jafu li hafna mill-irdumijiet madwar xtutna għandhom importanza kbira għal ċerti għasafar li jbejtu fihom. Dawn il-postijiet

huma protetti, imma l-għasafar ma jgħixux haġġthom kollha fil-kolonja, anzi huma tajr tal-baħar. S'issa l-parti kbira tal-ibħra tagħna mhumieq protetti.

Bħalissa BirdLife Malta qed tiehu hsieb l-EU LIFE+ Malta Seabird Project, proġett li jnvolvi hafna riċerka fuq iċ-Ċiefa, il-Garnija u l-Kanġu ta' Filfla. Qed isiru osservazzjonijiet fuq il-baħar, minn Marzu sa Ottubru, biex nitgħallmu liema huma l-inħawi tal-baħar fejn dawn it-tliet speċi l-iktar li jużaw biex ifittxu l-ikel u jistrieħu.

Minn ġimgha għal oħra jien ivvolontarjajt xi jiem mat-tim fuq id-dghajsa. Il-bijodiversità kollha li rajna, speċjalment it-tliet speċi li semmejt, inkitbet skont metodoloġija apposta sabiex l-informazzjoni tingabar b'mod xjentifiku.

Ovvjament matul il-vjaġġi qatt ma konna nafu x'ser nosservaw, imma spiss kellna granet tajbin. Minbarra t-tliet seabirds tal-proġett rajna hafna speċi t'għasafar oħrajn, fosthom tajr tal-priża, ċirlew u rsieset. Naraw ukoll fkieren tal-baħar u diversi speċi tad-dniefel li xi kultant jiġu viċin id-dghajsa. Das-sajf issalvaw numru ta' fkieren li sibniehom f'diffikultà għax kienu belgħu skart fil-baħar. Illum qegħdin jirkupraw bil-mod, u b'xorti tajba f'tit minnhom diġà reġġu nħelsu.

Dan il-proġett għandu jwassal għal iżjed protezzjoni tal-għasafar tal-baħar u z-żoni l-iżjed importanti għalihom. Personalment haġt gost li kont qed nahdem ma' tim responsabbli u ta' esperjenza. Verament huma jiem li ma ninsa qatt, u nħajjar lilkom ukoll biex tgħinu f'dan il-proġett. Dan tistgħu tagħmluh billi tikkuntattjaw l-uffiċċju tal-BirdLife. Narakom!

U milli qed nara mir-ritratti li ha Timothy, huwa ċans tajjeb ukoll għal min minnkomm dilettant tal-fotografija tan-natura.



**Timothy**  
Timothy Micallef  
Falko Leader



Timothy Micallef

Ċiefa (Scopoli's Shearwater) ċċafċaf saqajha fl-ilma!

## Hadna gost...



Fit-28 ta' Awwissu Itqajna grupp sabih u żorna r-riserva naturali tal-Għadira. Kienet opportunità biex diversi membri jaraw għasafar li qatt ma kienu raw qabel bħal **Gamiema tal-Kullar**, **Monakella Prima** u **Tertuxa**. Il-Monakella, li tbejjet fir-riserva, kellha wkoll il-frieħ li ġew viċin. Wara morna niehdu gost flimkien fil-bajja tal-Għadira fejn għomna, għamilna barbikju u sirna nafu iżjed lil xulxin. Nisperaw li nibqgħu narawkom u uċuħ ġodda halli l-Falko tibqa' tikber!



Avon Tanti


## Eurobirdwatch

Fil-bidu ta' Ottubru jsiru attivitajiet fl-Ewropa u fl-Asja biex jiċċelebraw il-passa tal-għasafar u jħajru l-berdwoċing. Ahna tal-Falko ħa nissieħbu magħhom! Fil-harifa mkien m'hawn tajjeb daqs il-Buskett. Did-darba mhux il-Falko biss ħa nkunu imma ħa tkun attività tal-BirdLife kollha. Ha jkun hemm logħob, berdwoċing u anke *treasure hunt*. Jekk inkunu biżżejjed Falkuni forsi nagħmlu kompetizzjoni tagħna wkoll billi nduru l-Buskett f'timijiet u naraw min jara l-iżjed speċi f'sieġha. Hajru lil shabkom jiġu, iżjed ma nkunu ahjar!

**Data is-Sibt 5 Ottubru 2013**

**Niltaqgħu 3pm fil-parking tat-Tinda Nispiċċaw xi 6.30pm**

**Ġibu ikel u xorb • tromba • żarbun tajjeb • kamera • nowtbuk Età Falko 13+**



Timothy Micallef

## Kemmuna fil-harifa

Wara s-suċċess tal-attività li kellna f'April f'Kemmuna, ħa nerġġu mmorru! Did-darba se jrin tard f'Ottubru meta hafna għasafar żgħar bħall-**Pitirross**, il-**Malvizz** u l-**Buċaqq tax-Xitwa** jkunu qed ipassu mill-gzejjer tagħna. Kemmuna tkun ukoll bdiet tiħdar bil-haxix u tkun sabiħa hafna għal mixja. U ħa nkunu nistgħu nerġġu naraw f'tit ringing tal-għasafar.

**Data is-Sibt 26 Ottubru 2013**

**Niltaqgħu 7.15am fit-terminus taċ-Ċirkewwa**

**Lura ċ-Ċirkewwa tard wara nofsinhar**

**Ġibu ikel u xorb • żarbun tajjeb • tromba • kamera • nowtbuk Età Falko 13+**

Tittardjawx għax il-lanċa mhix ha tistenniena.



Jekk tkun ġej harġa tal-Falko **dejjem** ibgħat imejl lil **falkoblm@gmail.com** jew ċempel **99214143 / 99809190**.





# Is-Simar u l-madwar

Victor Falzon

Hafna minnkom tafu bir-riserva naturali tas-Simar peress li mortu hemm ma' tal-iskola. Din ir-riserva naturali hija parti minn wiehed mis-Siti Natura 2000 ta' Malta.

## riserva naturali

Is-Simar qiegħed f'tarf il-Wied tal-Pwales, wiehed mill-iktar widien wesghin ta' Malta, u jinsab bejn żewġ għoljiet: Wardija Ridge u Bajda Ridge. Dawn huma parti minn sett ta' widien u għoljiet li fihom hija maqsuma n-naħa ta' fuq ta' Malta. Hafna mill-Wied tal-Pwales huwa għelieqi, imma n-naħa tal-lvant hija baxxa hafna, tant li l-ilma taht l-art imħallat mal-baħar. Fdal-post kien jikber hafna **simar** (rushes), li jhobb l-ambjent tax-tut, u għalhekk il-post beda jissejjah Is-Simar. Minhabba li s-Simar kien qrib il-baħar qatt ma kien tajjeb għall-biedja, u għamel hafna żmien mitluq. Għoxrin sena ilu l-BirdLife bdiet hemmhekk proġett biex l-ambjent naturali jerga' jiehu l-hajja.

*Hafna jahsbu li l-kelma pwales ġejja minn isem San Pawl għax f'dawn l-inhawi jingħad li kien inkalja San Pawl meta ġie Malta. Imma fil-fatt pwales ġejja minn palus, kelma bil-Latin li tfisser art mifqugħa bl-ilma (bl-Ingliż marsh). Din hija deskrizzjoni tajba ta' kif kienet l-art f'dawn l-inhawi qabel ma l-bniedem bidilha f'għelieqi.*

Il-proġett irnexxa u fis-Simar illum hemm tliet habitatati naturali li huma rari fil-bqija tal-pajjiż: għadajjar, bur salmastru u meded tal-qasab, ilkoll mimlijin bin-natura. Fl-ilma tikber ir-**rappja** (tasselweed), pjanta rarissima f'Malta, u tgħix ukoll il-ħuta nazzjonali ta' Malta, li hija l-**bużaqq** (Mediterranean killifish), ħuta protetta u rari sew f'pajjiżna. U joghdsu jew jistadu għaliha nsibu għasafar bħal ta' **San Martin** (kingfisher), ir-**russett aħmar** (purple heron) u l-**blongun**

**żghir** (little grebe), li illum anke jbejjiet hemmhekk. Fil-qasab tbejjiet il-**bufula tal-qasab** (reed warbler) u fl-għadajjar iċafċfu l-**glalez suwed** (moorhens) u t-**tigieġ tal-baħar** (coots). U jdur fuq l-ilma tal-għadajjar ma jonqsux diversi speċi ta' **mazzarelli**.

## biedja u bosk


Kif taraw mill-mappa, ir-riserva naturali tiffurma biss parti żgħira mis-Sit Natura 2000 kollu. Is-Sit ikompli fuq tliet naħat u jinkludi fih hafna għelieqi - fil-fatt iktar minn nofs (56%) ta' dan is-Sit huwa art agrikola li tinħadem regolari. F'dawn

## Fejn hu?

Is-Simar qiegħed fil-Wied tal-Pwales u jispicċa fil-bajja tax-Xemxija.



## Is-Simar u l-madwar



- ① Għelieqi
- ② Ir-riserva naturali
- ③ Xagħri u steppe
- ④ Bosk (Il-Mizieb)

Il-limiti tas-Sit Natura 2000



Fir-riserva naturali tas-Simar hemm għadajjar ta' ilma salmastru u meded ta' qasab. Dawn huma ħabitati rari fil-Gżejjer Maltin.



Dehra mill-ajru ta' parti mis-Sit Natura 2000 tas-Simar. Is-siġar li jidhru fuq l-għolja huma parti mill-masġar tal-Miżieb.

Natura 2000 hija sensiela ta' 26,000 sit madwar l-Ewropa fejn in-natura hija protetta. Bejniethom dawn jiksu kważi 20% tal-Ewropa.

U f'Malta kemm għandna, Profs?

S'issa 39.



I-ghelieqi fix-xitwa jinżlu jieklu ħafna **zizka bojod** (white wagtail), **sturnell** (starling) u **psiepes** (meadow pipit).

Is-Sit jinkludi wkoll parti mill-wileġ u d-dahar tal-għolja magħrufa bħala Bajda Ridge. Biċċa sew minn din l-għolja hija miksija b'medda sabiħa ta' siġar – l-iktar **żnuber** (Aleppo pine) u **żebbuġ** (olive) – magħrufa bħala l-Miżieb. Il-Miżieb kien tħawwel fis-snin sittin biex iħaddar u jsebbah pajjiżna imma b'xorti ħażina llum jiġġerrew fih ħafna kaċċaturi li kull sena joqtlu fih eluf ta' għasafar, fosthom tajr protett bħal **kuċċard** (honey-buzzard) u **daqquq ikħal** (cuckoo). F'dan is-Sit hawn xi siġar tal-**harrub** (carob) li għandhom mijiet tas-snin u li huma fost l-ixjeh harrub fil-Gżejjer Maltin.

## xagħri u steppa

Fuq l-għolja u mal-ġnub tagħha hemm ukoll meded ta' xagħri u steppa bil-blat. Dawn l-ambjenti forsi taħsibhom

foqra għax fihom ma jikbrux siġar, imma fil-fatt huma importanti għax fihom issib pjanti oħrajn, fosthom arbuxxelli bħal **sagħtar** (Mediterranean thyme) u **żebbuġija** (olive-leaved germander), pjanti xeblika bħall-**pajżana** (common smilax) u ħaxix bħall-**barrum tax-xagħri** (hispid beard-grass). Tikber ukoll it-**tulliera ta' Malta** (Maltese fleabane), li tikber Malta biss, l-**għansar** (sea squill) u ħafna **berwieq** (branched asphodel). Qalb il-blat, hitan tas-sejjeħ u s-siġar jgħixu annimali bħal-**lifgħa** (leopard snake), il-**qanfud** (Algerian hedgehog) u l-**ballottra** (weasel).

Is-Simar u l-madwar jiġbru fihom varjetà sabiħa ta' ħabitati, li jiġbdu lejhom diversità ta' natura. Mhux għalxejn dal-post huwa Sit Natura 2000!

*Dan is-Sit huwa importanti anke għall-istorja. Per eżempju minnu tgħaddi mogħdija ta' żmien ir-Rumani. Fl-istess inhawi hemm ukoll qabar Puniku u mgiebah antikissimi.*

Aron Tanti



It-**tulliera ta' Malta** tikber fix-xagħri, f'xi roqgħa ħamrija baxxa qalb il-blat. Hija pjanta endemika għal Malta.

Charles Coleiro




Il-**blongun żgħir** huwa wieħed mill-iktar għasafar riċenti li bdew ibejtu f'Malta, fir-riserva tas-Simar.

Vicior Falzon



Il-**harruba** tista' tgħix mijiet tas-snin. Fir-ritratt jidhru l-fjuri tal-harruba raġel, li jifih f'Ottubru.

# Tridu?



Ġedded sena oħra fi Klabb Huttat  
u jkun tiegħek!